

13 ta' April, 1965

Imhalef:

Onor. Dr. M. Caruana Curran B.A., LL.D.

John Vella

versus

Publio Vella

**Gallarija — Hajt Divisorju — Distanza Legali — Art. 480
Kod. Civ.**

Gallarija jew opri bhalhom ma jistghux jinfethu 'l boghod ta' anqas minn żewġ piedi u sitt pulzieri mill-hajt divisorju.

Dina d-distanza tapplika wkoll għall-estenzjoni ta' gallarija, jekk din l-estenzjoni ma tkunx sempliċi ornament separat u independenti minnha.

L-iskop tal-legislatur li jiffissa dina d-distanza legali hu dak li jsalva f'ċerti limiti l-ingress tad-dawl u l-arja fl-istabbli konfinati.

Il-Qorti, rat l-att taċ-ċitazzjoni li bih l-attur premissi d-dikjarazzjonijiet meħtieġa u mogħtija l-provvediment oppor-

tuni;

Billi l-konvenut ikkostruwixxa fond attigu għall-fondi ta' l-attur li jgħibu l-isem "Ausonia Flat", f'Our Lady of Sorrow Street, Hamrun;

Billi mal-faċċata ta' l-imsemmi fond tiegħu l-konvenut bena u għamel gallerija tal-concrete. mingħajr ma ħaila null-ħajt divisorju d-distanza rikjesta mill-liġi tant illi mill-gejnb tagħha, dina l-gallerija tmiss mal-ħajt li jifred l-imsemmi bini ta' l-attur minn daka tal-konvenut;

U billi għalkemm interpellat bl-ittra tal-20 ta' April, 1964, il-konvenut ħalla fejn kienet dik l-istess gallerija — talab li l-konvenut għar-raġunijiet fuq imsemmija jiġi kkundannat biex fi żmien qasir u perentorju li tiffissa din il-Qorti, inehhi l-imsemmija gallerija li bena u għamel mal-faċċata tal-fond tiegħu attigwu għal dak ta' l-attur bl-isem "Ausonia Flats", Our Lady of Sorrows Street, Hamrun, billi dina l-gallerija għet mibnija f'distanza anqas minn dik li trid il-liġi mill-ħajt divisorju bejn il-bini tal-kontendenti fuq imsemmi. Bl-ispejjeż kompriżi dawk ta' l-ittra tal-20 ta' April, 1964.

OMISSIS;

Ikkunsidrat:

Illi kif jirriżulta mir-relazzjoni peritali li kwantu għall-fatti tagħha li rriżultaw lill-perit mill-aċċess tiegħu mhemmx kontestazzjoni fuqhom, il-konvenut bena mal-faċċata tal-ħajt estern fuq it-triq tal-fond tiegħu, gallerija bil-qiegħ tal-concrete u irpar tal-ħadid, liema gallerija tibda mill-linja tal-bini tal-faċċata, fejn tmiss mal-wieċ tal-ħajt divisorju bejn il-partijiet, u taqla' 'l barra aktar ma titbiegħed mill-imsemmi ħajt divisorju kif muri fil-pjanta. Fuq ix-xifer ta' din

il-gallerija, fuq il-parti l-aktar viċina għall-ħajt divisorju hemm imtella ħajt tal-bricks tal-ħxuna ta' erba' pulzieri u nofs. Dan il-ħajt huwa għoli tmien piedi u pulzier u l-kumplament tiegħu sas-saqaf tal-gallerija huwa mibni bi bricks tal-fuħħar imtaqqab għall-għoli ta' żewġ piedi u disa' pulzieri, kif indikat fl-istess pjanta. It-tul ta' dan il-ħajt mibni fuq ix-xifer tal-gallerija imkejjet paralelament għall-faċċata tal-bini tal-konvenut, huwa ta' żewġ piedi u nofs.

Illi dan fi kliem inqas tekniċi, ifisser sempliċement li l-konvenut flok ma spiċċa l-gallerija tal-ħadid tiegħu fid-distanza legali ta' żewġ piedi u nofs mill-linja ta' ġewwa tal-ħajt divisorju (Art. 480 Kod. Civ.) estenda l-istess gallerija għat-tul ta' l-imsemmija żewġ piedi u nofs permess ta' kontinwazzjoni tal-paviment tal-concrete u flok ma kompla jirpara din l-estensjoni b'ringiela tal-ħadid għalaqha b'ħajt tal-bricks li jispicċa għal xejn sakemm imiss mal-linja interna tal-ħajt divisorju, b'mod li l-ħajt tal-bricks għoli għaxar piedi b'kollox, jiffirma angolu dejjaq.

Illi l-kwistjoni f'din il-kawża hija waħda, oġjoè, jekk l-estensjoni tal-gallerija titrassgredix id-distanza legali.

Illi l-perit ġudizzjarju wasal għall-konklużjoni lid-doman-da ta' l-attur m'għandhiex tiġi milqugħa u dana għar-raġuni illi l-ħajt mibni fuq l-isporgenza huwa solidu għall-għoli ta' tmien piedi u pulzier u għalhekk jevita li persuna bil-wieqfa fil-gallerija tista' tħares versu t-triq ta' quddiem il-bini ta' l-attur minn distanza ta' anqas minn żewġ piedi u nofs b'mod li ma jistax ikun hemm il-fastidju tas-suġġizzjoni.

Illi bir-rispett lejn l-opinjoni tal-perit il-Qorti ma taqbilx mal-konklużjonijiet tiegħu. Dan il-każ huwa forsi uniku s'issa fil-ġurisprudenza iżda din iċ-ċirkostanza x'aktarx tnaqqas għat-teżi tal-konvenut milli żżid magħha. Jiġher li l-perit ip-

permetta ruħu jiġi mpressionat forsi skużabbilment u peress li dehru li l-uniku fundament ġuridiku jew "rationale" tad-dispożizzjoni tal-liġi fl-art. 480 huwa li jiġi evitat il-fastidju ta' dik li huwa sejjaħ "suggistjoni" mill-fatt l-estenzjoni jew sporgenza tal-gallerija hija magħluqa b'ħajt għal fuq it-triq, ċjoè, il-ħajt li kif intqal fuq, jifforma angolu mal-ħajt divisorju u effettivament imiss miegħu. Però, hu x'inhu l-ħsieb li jispira lill-legislator meta ddetta d-dispożizzjoni ta' l-art. 480 tal-Kodiċi Civili jibqa' fatt li hu pprojbixxa, għall-iskop tal-utilità privata f'dan il-każ ta' l-attur, il-konstruzzjoni tal-gallerija jew opri oħra b'ħalhom f'distanzi ta' inqas minn żewġ piedi u nofs mill-ħajt divisorju, u f'dan il-każ l-estenzjoni tal-gallerija, b'ħala aċcessorju tagħha, tiffirma parti integrali mill-gallerija stess u hija haġa waħda magħha, u, kif huwa risaput, "accessorium seguitur principale". Għalhekk f'dan il-każ id-id-distanza mill-linja ta' barra ta' dak il-ġenb tal-gallerija li huwa l-aktar qrib għall-ħajt divisorju u l-linja ta' ġewwa ta' l-istess ħajt divisorju mhux talli mbijiex dik statutarja (2' 6") imma attwalment nil;

Illi f'dawn iċ-ċirkostanzi l-fatt li l-estenzjoni jew kontinwazzjoni tal-gallerija tinsab magħluqa sa ċertu għoli (8' 1") b'ħajt tal-bricks isir irrilevanti;

Illi għal dan il-każ ma tapplikax is-sentenza f'ismijiet *Axisa vs. Tabone*, pubblikata fil-Vol. XVI, ii, 95, għax l-estenzjoni tal-gallerija in kwistjoni żgur mhijiex xi sempliċi korničjun, pilastru jew ornament;

Illi kif ġie osservat mill-On. Qorti ta' l-Appell fis-sentenza *Clò. Vassallo vs. Nikola Galea*, (4 ta' Mejju, 1953, Vol. XXXVII, i, 166) id-distanza stabbilita mill-liġi f'dawn il-każijiet hija ntiza b'ħala servitù legali ta' prospett jew ta' veduta laterali, u kif ġie osservat ukoll minn din il-Qorti fis-sentenza *Angelo Micallef vs. Giuseppe Muscat*, (5 ta' Ġunju, 1950, Vol.

XXXIV, ii, 586 a pag. 589) l-iskop tal-leġislatur bl-art. 480 tal-Kodiċi kien dak li jsalva, f'ċerti limiti l-ingress tad-dawl u l-arja fi-istabli konfinanti. Minn dana jidher li l-possibiltà tal-fastidju bl-introspezzjoni oblikwa jew laterali ma kienx l-uniku skop tal-leġislatur. U huwa ovvju f'dan il-każ li l-ħajt angolat kostruwit mill-konvenut biex jirpara jew jagħlaq l-estensjoni tal-gallerija tal-ħadid tiegħu, ifixkel ftit jew wisq, lill-attur fi-użu u l-godiment tas-servitù ta' prospett laterali tiegħu. Jista' jkun li l-konvenut ma riedx ħlief li jagħlaq il-gallerija tiegħu ħalli jkun fil-privat almenu minn din in-naħa tal-girien, imma dan seta' għamlu liberament fil-limitu preskritt mid-distanza legali.

Illi fit-trattazzjoni d-difensur tal-konvenut objekta li skond il-prinċipji ġenerali huwa jista' jagħmel li jrid bil-bini sakemm ma jiksirx il-liġi, tant hekk li seta' johroġ mill-bini tiegħu 'l barra mill-linja kontinwa tal-faċċata. Apparti d-dubju dan setax jagħmlu skond il-linja mogħtija mill-Gvern għall-faċċata, li hija servitù oħra stabbilita mill-liġijiet edilizji għall-iskop ta' l-utilità pubblika, jibqa' dejjem li kieku l-konvenut ħareġ b'ħajt solidu mingħajr twieqi jew galleriji l-każ kien ikun differenti mill-bidu, għax allura ma kienx ikun bena gallerija. Il-ħtija tiegħu f'dan il-każ tinsab, jerga' jingħad, fil-konstruzzjoni ta' l-estensjoni tal-gallerija, liema estensjoni tiforma parti mill-gallerija stess u mhix xi ornament separat u indipendenti minnha.

Illi fiċ-ċitazzjoni l-attur talab, mingħajr distinzjoni ta' xorta li l-konvenut jiġi kkundannat inehħi l-gallerija billi din giet mibnija f'distanza inqas minn dik li trid il-liġi. Il-Qorti għa rriteniet li l-gallerija in kwistjoni hja parti mibnija kontra l-liġi fis-sens fuq premiss, imma dan ma jfissirx li l-gallerija għandha titneħħa koilha. Huwa biżżejjed li l-gallerija tiġi modifikata billi tiġi mneħħija dik il-parti minnha li tinsab f'in-qas minn żewġ peidi u nofs mill-linja interna tal-ħajt divisor-

ju, imkejja skond l-art. 480(2) tal-Kodiċi, ċjoè, billi jitnehha l-ħajt angolat tal-bricks li, imkejjel paralelament mal-faċċata, huwa ta' żewġ piedi u sitt pulzieri tul, jitnehha wkoll fl-istess tul il-paviment tal-concrete u s-saqaf, jekk hemm intern għal dan il-ħajt, u mbagħad il-ġenb tal-gallerija l-iktar viċin għall-ħajt divisorju jingħafaq b'ħadid, ġebel jew bricks skond kif ikun jixtieq l-attur;

Illi l-fatt li l-Qorti introduċiet din il-modifika fil-mod li sejra takkolji d-domanda ta' l-attur ma jirrendix lill-attur passibbli fil-kap ta' l-ispejjeż għax id-domanda tiegħu tibqa' dejjem ġustifikata salva din il-modifika.

Għal dawn il-motivi u fil-limiti fuq premissi il-Qorti tilqa' t-talba ta' l-attur billi tikkundanna lill-konvenut biex fi żmien xahar, li jkun proragabbli għal raġuni tajba jimmodifika l-gallerija msemmija fiċ-ċitazzjoni billi jeżegwixxi fina x-xogħlijiet fuq imsemmija b'mod li ebda parti mill-istess gallerija ma tkun tinstab f'distanza ta' inqas minn żewġ piedi u nofs mill-ħajt divisorju mkejlin skond l-art. 480(2) tal-Kodiċi Ċivili. L-ispejjeż jithallsu mill-konvenut.
